



محدث فتویٰ
ISLAMIC RESEARCH COUNCIL

السلام علیکم ورحمۃ اللہ وبرکاتہ

برید فورڈ سے سلیم خان لکھتے ہیں :

تارک سنت موکدہ (سنت موکدہ کو چھوڑنے والا یا بسبب غفلت ادا نہ کرنے والا) گناہ کا مرتکب ہوگا یا نہیں؟

مثال کے طور پر فرض نمازوں کے ساتھ ہم جو سنتیں (موکدہ) پڑھتے ہیں۔ اگر صرف فرض پڑھے جائیں اور سنتوں کو چھوڑ دیں تو کیا ایسا اقدام باعث گناہ ہوگا یا نہیں؟

الجواب بعون الوهاب بشرط صحة السؤال

وعلیکم السلام ورحمۃ اللہ وبرکاتہ

الحمد لله، والصلاة والسلام على رسول الله، أما بعد

صحیح احادیث میں سنن و نوافل کی بڑی فضیلت بیان کی گئی ہے اور خاص طور پر سنن موکدہ کی نبی کریم ﷺ نے بہت زیادہ ترغیب بھی دلائی ہے۔ اس سلسلے میں درج ذیل احادیث خاص طور پر قابل ذکر ہیں۔

عن عائشہ رضی اللہ عنہا قالت کان النبی ﷺ یصلی قبل الظهر اربعاً و بعدہ رکعتین و بعد المغرب ثلاثین و بعد العشاء رکعتین و قبل الفجر رکعتین (ابوداؤد کتاب الصلاة باب تفریع الیواب الطلوع (۱۲۵۱) مسلم کتاب صلاة المسافرين باب (جواز النافلة و قاعدا (۱۰۵-۴۰)

”حضرت عائشہ فرماتی ہیں کہ نبی ﷺ ظہر سے پہلے چار اور بعد میں دو رکعت پڑھتے اور مغرب کے بعد دو عشاء کے بعد دو اور فجر سے پہلے دو رکعت پڑھتے تھے۔“

ایک دوسری حدیث میں حضرت عائشہ سے مروی ہے کہ آپ نے ان مذکورہ بارہ رکعات کے بارے میں فرمایا کہ جس نے ان کی پابندی کی اللہ تعالیٰ اس کے لئے جنت میں گھربنائے گا۔

حضرت ام حبیبہؓ سے روایت ہے کہ آپ ﷺ نے فرمایا :

”جس شخص نے فرضوں کے علاوہ بارہ رکعت پڑھیں اللہ کے لئے جنت میں گھربنائے گا۔“

مسلم شریف کہ ایک اور روایت ہے کہ جس نے فجر کی دو رکعت پڑھیں تو اس کے لئے دنیا اور اس میں جو کچھ ہے ان سب سے بہتر ہے۔

اس کے علاوہ مختلف نمازوں کے ساتھ سنن و نوافل کی فضیلت کا الگ ذکر بھی احادیث میں آتا ہے۔

اب رہی یہ بات کہ ان سنن راتبہ کہ حیثیت کیا ہے اور کیا انہیں چھوڑنے والا گناہ کا مرتکب ہوگا؟

اس میں کوئی شبہ نہیں کہ بڑی فضیلت اور اجر کے باوجود یہ سنتیں فرض اور واجب بہر حال نہیں ہیں اس لئے ان کے ترک کرنے پر وہ گناہ ہرگز لازم نہیں آتے جیسے فرض یا واجب کے ترک کرنے سے آتا ہے۔

اس مسئلے کو ذرا تفصیل کے ساتھ بیان کرنے اور سمجھانے کے لئے ہم اسے تین حصوں میں تقسیم کر سکتے ہیں :

۱۔ عذریا بغیر عذر کے ان سنتوں کا کبھی کبھی ترک کر دینا۔

۲۔ عذریا بغیر عذر کے ان سنتوں کو اکثر و بیشتر یا ہمیشہ ترک کر دینا۔

۳۔ ان سنتوں کو حقیر یا معمولی سمجھ کر ترک کر دینا۔

جہاں تک پہلی شرط کا تعلق ہے یعنی کبھی کسی مجبوری جیسے وقت کی قلت وغیرہ یا محض غفلت کی بنا پر ان سنتوں کا ترک کر دینا بلاشبہ ایسا شخص ایک افضل عمل سے محروم تو ضرور ہوگا مگر اسے گناہ گار قرار دینے کے لئے ہمارے (۱) پاس کوئی شرعی دلیل نہیں ہے کیونکہ نمازیں پانچ ہیں۔ ان پانچ نمازوں سے مراد فرض ہیں نہ کہ سنن و نوافل۔

جیسا کہ ایک حدیث میں ہے : ”نجد کا ایک آدمی رسول اللہ ﷺ کی خدمت اقدس میں حاضر ہوا اور پوچھا : اللہ نے مجھ پر کتنی نمازیں فرض کی ہیں؟ تو آپ نے فرمایا پانچ۔ اس نے عرض کیا کہ (حل علی غیرہا) (سنن ابوداؤد مترجم ج ۱) کتاب الصلاة باب فرض الصلاة ص ۸۹ رقم الحدیث ۳۹۰) کہ کیا ان کے علاوہ بھی مجھ پر کچھ ہے؟ تو آپ نے فرمایا : (لا ان نطوع) ”کہ نہیں الا یہ کہ تو اپنی مرضی سے سنتیں یا نفل پڑھے۔“

ظاہر ہے اگر سنتیں لازمی ہوتیں اور ان کے ترک سے گناہ لازم آتا تو آپ اس موقع پر اس کی ضرورت وضاحت فرماتے۔

ایک دوسری حدیث میں ہے: حضرت عبداللہ بن عباسؓ فرماتے ہیں کہ بنی ٓنے جب حضرت معاذ کو یمن بھیجا تو انہیں دیگر باتوں کے علاوہ یہ بھی بتایا کہ «ان اللہ افتراض علیہم خمس صلوات فی الیوم واللیلۃ» (ابن خزیمہ کتاب الصلاة ج ۱ باب فرض الصلاة الخمس والدلیل علی ان لا فرض من الصلاة الخمس ص ۱۵۷ الیوداؤج کتاب الصلاة ص ۶۲)

”کہ اللہ نے ان لوگوں پر (یعنی مسلمان ہونے والوں پر) دن اور رات میں پانچ نمازیں فرض کی ہیں۔ یہاں بھی سنن و نوافل کا ذکر نہیں۔“

اور حضرت معاذؓ کا یہ واقعہ رسول اللہ ﷺ کی زندگی کے آخری ایام کا ہے۔

یہ مذکورہ دونوں حدیثیں بخاری و مسلم میں ہیں۔ ان سے یہی ثابت ہوتا ہے کہ سنن کے تارک کو گناہ کا ریا معصیت کا مرتکب قرار نہیں دیا جاسکتا۔ اور اسے گناہ کا مرتکب ثابت کرنے کے کوئی واضح دلیل ہمارے سامنے نہیں ہے۔

مولانا اشرف علی تھانوی نے ”بہشتی زیور“ میں لکھا ہے کہ قضا فقط فرض نمازوں اور وتر کی پڑھی جاتی ہے ’سنتوں کی قضا نہیں ہے۔

اس سے معلوم ہوتا ہے کہ ان کے نزدیک بھی سنتوں کا ترک گناہ نہیں ورنہ ان کی قضا لازم ہوتی۔

ہمارے ہاں بعض لوگوں میں یہ عجیب روایت چل نکلی ہے کہ وہ سنن و نوافل کی پابندی بھی فرض نماز کی طرح کرتے اور نفلوں کی مختلف نمازوں کے ساتھ تعداد مقرر کر کے ان کو ہر حال میں ادا کرتے ہیں اور پھر بیٹھ کر پڑھتے اور انہیں بھجوزنا گناہ خیال کرتے ہیں۔

حالانکہ نوافل کے بارے میں تو خاص طور پر یہ چیز بالکل بے اصل اور غیر ثابت ہے پھر اس کا ایک نقصان یہ بھی ہوتا ہے کہ لوگ نماز کی شکل اور اس کی صحیح ادائیگی کے بجائے تعداد رکعات پوری کرنے کے جکر میں رہتے ہیں اور اطمینان و سکون سے پڑھنے کی بجائے جلدی رکعات پوری کرنے کی فکر میں ہوتے ہیں۔ مثلاً عشاء کی نماز کی برصغیر کے لوگوں نے، رکعات اس طرح مقرر کی ہوئی ہیں جس طرح یہ، کا عدد فرض ہے اور پھر جلدی جلدی اس تعداد سے جان بچھڑانے کی کوشش کرتے ہیں اور دوسرا نقصان یہ بھی ہے کہ بچے پلٹے نمازی تو، اکا نام سن کر بھی گھبرا جاتے ہیں۔ اس لئے بہتر و افضل یہی ہے کہ فرائض کے بعد ان سنن و نوافل کو ان کے مقام کے لحاظ سے ہی ادا کیا جائے۔

دوسری قسم ان لوگوں کی ہے جو عذر یا بغیر عذر کے اس سنتوں کو اکثر و بیشتر ترک کر دیتے ہیں اور بہت کم ادا کرتے ہیں۔ قرآن و حدیث کو کوئی ایسی دلیل تو ہمارے پاس نہیں کہ ان لوگوں کو ہم گناہ کا مرتکب قرار دے سکیں (۲) لیکن اتنی بات ضرور ہے کہ یہ لوگ خیر کثیر اراجر جزیل سے محروم رہتے ہیں اور یہ محرومی کوئی معمولی بات نہیں ہے۔ خاص طور پر نبی کریم ﷺ کے اس فرمان کی روشنی میں جس میں آپ نے فرمایا کہ فرض نماز کے ادا کرنے والے کے فرض میں جو نقص اور کمی رہ جاتی ہے، اسے سنتوں اور نفلوں کے ذریعے پورا کیا جاتا ہے۔

اور ہم میں سے کون ہے جو یہ دعویٰ کر سکے کہ اس کے فرض کامل اور مکمل میں اور نقص و کمی سے خالی ہیں؟ ہم میں سے ہر ایک اس کمی کو پورا کرنے کا محتاج ہے اور اگر وہ سنن و نوافل سے بھی محروم ہو گیا تو پھر اس کی یہ کمی کیسے پوری ہوگی؟ اس لئے بہتر اور افضل یہی ہے کہ ان سنن کا اہتمام کیا جائے تاکہ یہ نقصان اسے گناہ کے قریب نہ لے جائے۔

جس طرح بعض لوگوں نے نفلوں کو فرض کا درجہ دے رکھا ہے اور وہ نفل کی پابندی بھی فرض کی طرح کرتے ہیں۔ اسی طرح ایک تیسری قسم ان لوگوں کی بھی ہے جو ان سنن کو حقیر اور معمولی سمجھ کر ترک کر دیتے ہیں اور کہتے ہیں (۳) ہیں کیا ہوا سنتیں ہی تو تھیں۔ ان کی کیا حیثیت ہے؟ سنت کی تحقیر و استخفاف جرم ہے اور ایسا شخص یقیناً گناہ کا مرتکب ہوگا بلکہ سنت کو خاطر میں نہ لانے والا یا اس کا مذاق اڑانے والا کفر تک بھی پہنچ سکتا ہے۔ اس لئے جو شخص نماز کی ان سنتوں کو حقیر و معمولی سمجھ کر ان کی ناقدری کرتا ہے اور انہیں ترک کر دیتا ہے ایسا شخص اللہ کی نافرمانی کرتا ہے اور رسول اللہ ﷺ کی ناراضگی مول لیتا ہے۔ اس حد تک جانے سے احتراز کرنا چاہئے اور معصیت سے بچنا چاہئے۔

خلاصہ کلام یہ ہے کہ فرض نمازیں پانچ ہی ہیں وتر کے وجوب کے بارے میں اختلاف ہے بعض نے واجب کہا لیکن وتر کے بارے میں احتیاط کا تقاضا یہی ہے کہ اس کی پابندی کی جائے۔ جہاں تک سنتوں کا تعلق ہے تو ترک کی تیغوں اشکال کی شرعی حیثیت اپنے علم کے مطابق اپنے علم کے مطابق ہم نے تحریر کر دی ہے۔

هذا ما عندي والله اعلم بالصواب

تھاوی صراط مستقیم

ص 181

محدث فتویٰ